



MALTA

**QORTI TAL-APPELL**  
**(Kompetenza Inferjuri)**

**ONOR. IMĦALLEF**  
**LAWRENCE MINTOFF**

Seduta tal-11 ta' Novembru, 2020

Appell Inferjuri Numru 74/2018/1 LM

**Grace Spiteri (K.I. numru 95559M)**

**vs.**

**Gasamamo Insurance Limited (C 3143)**

**Il-Qorti,**

**Preliminari**

1. Is-soċjetà konvenuta **Gasamamo Insurance Limited**, [minn issa 'l quddiem "is-soċjetà rittrattandi"], ipprezentat rikors sabiex a tenur tal-paragrafu (e) tal-artikolu 811 tal-Kap. 12 tal-Liġijiet ta' Malta jerga' jinstema mill-ġdid l-appell deċiż minn din il-Qorti kif diversament preseduta [minn issa 'l quddiem "il-Qorti tal-Appell (Inferjuri)"] fit-23 ta' Jannar, 2020, [minn issa 'l

quddiem “is-sentenza”) favur l-attriċi **Grace Spiteri** [minn issa ’l quddiem “ir-ritrattata”), li permezz tagħha iddeċidiet kif ġej:

- “1. Tilqa’ l-ewwel aggravju tar-rikorrenti appellanti;*
  - 2. Tilqa’ t-tieni aggravju tar-rikorrenti appellanti in parte sakemm dan huwa konsistenti ma’ dak hawn fuq deċiż;*
  - 3. Thassar, tirrevoka u tikkancella l-lodo arbitrali appellat datat 21 ta’ Mejju, 2018 fl-ismijiet premissi;*
  - 4. Tiċhad l-eċċezzjonijiet kollha mqajjma mis-soċjetà intimata fir-risposta tagħha datata 4 ta’ Marzu, 2016;*
  - 5. Tilqa’ t-talbiet tar-rikorrenti kif isegwi:*
    - (i) Tiddikjara li r-rikorrenti Grace Spiteri kienet koperta bil-polza ta’ assigurazzjoni fil-ħin tal-inċident li seħħ nhar it-22 ta’ Awwissu, 2015;*
    - (ii) Tillikwida s-somma li għandha tiġi risarcita mis-soċjetà intimata lir-rikorrenti fl-ammont ta’ tnax-il elf Euro (€12,000);*
    - (iii) Tordna li r-rikorrenti tiġi rizarcita mis-soċjetà intimata fis-somma ta’ tnax-il elf Euro (€12,000);*
    - (iv) Tikkundanna lis-soċjetà intimata thallas is-somma ta’ tnax-il Elf Euro (€12,000) lir-rikorrenti Grace Spiteri.*
- Stante li ma saret l-ebda talba għall-imgħax dan għandu jkun dekorribbli mid-data ta’ din id-deċiżjoni sad-data tal-pagamenti effettiv.*
- Bl-ispejjeż taż-żewġ istanzi kontra s-soċjetà intimata appellata.”*

## **Mertu**

2. Fit-8 ta’ Ġunju, 2018, ir-ritrattata kienet intavolat appell quddiem din il-Qorti, kif diversament preseduta, minn lodo arbitrali tal-21 ta’ Mejju, 2018, mogħti mill-Arbitru l-Av. Dott. Ramona Frendo fl-ismijiet fuq premissi. Permezz tar-rikors tagħha r-ritrattata talbet sabiex dak il-lodo arbitrali jiĥassar, jiġi revokat u kkanċellat, filwaqt li l-eċċezzjonijiet tas-soċjetà

ritrattandi jiġu miċhuda u t-talbiet tagħha jintlaqgħu, u dan bl-ispejjeż taż-żewġ istanzi kontra s-soċjetà ritrattandi.

3. Is-soċjetà ritrattandi wiegħbet permezz tal-prezentata ta' risposta fit-28 ta' Ġunju, 2018, fejn issottomettiet li l-appell tar-ritrattata kien wieħed infondat fil-fatt u fid-dritt u għalhekk kellu jiġi miċhud bl-ispejjeż, filwaqt li l-lodo arbitrali kellu jiġi kkonfermat fl-intier tiegħu.

### **Is-sentenza ritrattata**

4. Is-segwenti huma l-konsiderazzjonijiet li għamlet il-Qorti tal-Appell (Inferjuri) rilevanti għat-talba tas-soċjetà ritrattandi :

*“8. Illi kif ġia ingħad l-ewwel aggravju tal-appellanti huwa allegata interpretazzjoni ħażina tal-liġi da parti tal-arbitru fir-rigward tal-polza tal-assigurazzjoni. L-appellanti tinsiti li għalkemm hija taqbel li r-relazzjoni bejnha u bejn is-soċjetà appellata hija wahda kontrattwali ssostni iżda li l-arbitru legalment kellha tidhol f'analizi tal-fatti sabiex tqis jekk il-‘policy holder’ u ċioe’ r-rikorrenti kinitx taf, ippermettiet jew setgħetx raġonevolment tkun taf li bintha kienet ser issuq taħt l-effett tal-alkoħol iżda dan fid-deċiżjoni appellata ma sarx.*

*Illi fir-rigward ta’ dan l-aggravju u l-eċċezzjoni mqajjma da parti tas-soċjetà appellata li l-aggravju ma jikkonsistix f’punt ta’ dritt iżda sempliċement nuqqas ta’ qbil mal-apprezzament tal-provi da parti tal-arbitru din il-Qorti ma taqbilx mal-istess eċċezzjoni stante li anki mid-deċiżjoni appellata jirriżulta li din il-kwistjoni giet trattata da parti tal-istess arbitru bħala punt ta’ dritt tant li daħlet fid-distinzjoni bejn ir-relazzjoni ‘ex contractu’ u dik li hi ‘culpa aquiliana’. Għalhekk l-Qorti ser tiċhad din l-eċċezzjoni fir-rigward tal-ewwel aggravju u ser tqis il-mertu tiegħu.*

*Illi mid-deċiżjoni appellata jirriżulta li huwa minnu li l-arbitru skartat it-teżi tal-appellanti li bħala arbitru tidhol f’analizi ta’ x’ippermettiet o meno il-‘policy holder’ qabel ma tasal għall-konkluzjoni li kellha tapplika l-eskluzjoni tal-ħlas skont il-‘policy’*

*minhabba sakra da parti tax-xufier. L-arbitru waslet ghal din il-konkluzjoni stante li fil-konfront tad-deciżjoni kwotati mir-rikorrenti a favur it-tezi tagħha argumentat kif isegwi:*

*‘is-sentenzi citati mir-rikorrenti mhumiex komparabbli jew applikabbli għax-xenarju legali odjern. Hemmhekk si trattava ta’ culpa aquiliana u l-konsegwenti kopertura ai termini tal-Kap. 104 tal-Liġijiet ta’ Malta kif inhuwa ċar kristallin mill-fatt illi koll jikkellmu dwar ir-responsabilità solidali tas-sid max-xufier illi jkun xurban jew, għal xi raġuni, mhux kopert. Fil-każ odjern, mill-banda l-oħra, kif tajjeb rilevat fil-paragrafu 14 tan-Nota ta’ Sottomissjonijiet tas-soċjetà intimata, si tratta ta’ relazzjoni ex contractu, illi hija unikament regolata mill-principju *pacta sunt servanda*, u fejn allura, ir-rikorrenti ma tistax taħrab minn dak illi hija akkonsentiet għalih meta daħlet fil-polza ta’ assikurazzjoni ...’*

*Jirrizulta għalhekk li l-arbitru ddistingwiet bejn żewġ relazzjonijiet distinti:*

*(i) Każ fejn ‘policy holder’ jiġi mfittex sabiex jagħmel tajjeb għal danni sofferti minn terzi konsegwenzja ta’ incident li seħħ bil-vettura tal-‘policy holder’ misjuqa iżda minn persuna oħra taħt l-influenza tal-alkoħol, dak magħruf bħala d-dritt għar-rivalza. F’dan il-każ l-arbitru fid-deciżjoni tagħha sostniet li japplika l-principju tal-‘culpa aquiliana’ u għalhekk wieħed irid jidhol fil-kweżit dwar jekk il-‘policy holder’ ippermettix, kienx jaf jew seta’ jkun jaf li s-sewwieq ser isuaq taħt l-influenza tal-alkoħol;*

*(ii) Każ bħal dak odjern fejn huwa l-istess ‘policy holder’ li qed ifittex lill-assigurazzjoni tiegħu stess, taħt l-istess poliza ta’ assigurazzjoni sabiex jithallas tad-danni sofferti fil-vettura kopja liema danni jkunu seħħew konsegwenzja ta’ sewqan taħt l-influenza tal-alkoħol minn persuna oħra li mhux il-‘policy holder’. F’dan ir-rigward skont id-deciżjoni appellata japplikaw ir-regoli ‘ex contractu’ u għalhekk dejjem skont l-arbitru fid-deciżjoni appellata ma tapplikax il-ġurisprudenza kwotata mir-rikorrenti appellanti li tirrikjedi li jsir eżami tal-provi dwar jekk il-‘policy holder’ ippermettix, kienx jaf jew seta’ jkun jaf li l-karozza ser tinstaq taħt l-influenza tal-alkoħol u għalhekk l-arbitru qieset li ma kellhiex għalfejn tidhol f’dan il-kweżit fid-deciżjoni tagħha.*

*Il-Qorti dwar dan il-punt rat id-deciżjoni tal-Onorabbli Qorti tal-Appell fl-ismijiet **Fogg Insurance Agencies Limited noe vs. Dr. Mark Busuttil et noe** deciża nhar il-25 ta’ Ottubru, 2013 (15/2005/1), li saret ukoll referenza għaliha da parti tal-appellanti, u tqis li ta’ importanza huwa l-estratt segwenti:*

‘Bit-tieni aggravju, is-socjetà assiguratrici tgħid li jekk l-ewwel aggravju tagħha jigi miċħud, mill-ammont dovut għandu jonqos is-sehem dovut lill-konvenuta Josephine Gabriel (li hija waħda mill-eredi) stante li din kisret kundizzjoni tal-polza meta ħalliet li l-vettura tinstaq minn persuna, Jean Pierre Farrugia, li ma kienx awtorizzat isuqha taħt il-polza.

Mill-provi, però, ma jirrizultax li Josephine Gabriel kisret xi kundizzjoni tal-polza f’dan is-sens. Li jirrizulta mill-provi, anzi, hu li din Josephine Gabriel ma kinitx taf li l-vettura kienet ser tinstaq minn Jean Pierre Farrugia. L-imsemmija Josephine Gabriel ma tistax tinstab responsabbli għall-għemil ta’ ħaddiehor. Il-karozza kienet f’idejn “authorised driver” u kien dan, f’deċiżjoni tal-mument, li ħalla lil Jean Pierre Farrugia jieħu over is-sewqan. Dan ma sarx bil-konnoxxenza tal-assigurata, u kwindi mhux applikabbli għall-każ il-prinċipju enunċjat fil-kawża Middlesea Insurance plc v. Mabrouk et, deċiża mill-Prim’ Awla tal-Qorti Ċivili fit-28 ta’ Frar, 2008, li kien każ fejn l-assigurat ma ħax ħsieb u naqas milli jara li l-kundizzjonijiet tal-polza jkunu rispettati. L-assigurata Josephine Gabriel, f’din il-kawża xehdet li hi ma kellha ebda idea li Jean Pierre Farrugia kien se jsuq il-vettura in kwistjoni, u la saret prova li tikkontradixxi din l-istqarrija, u lanqas ma ntwera li hi messha jew setgħet tkun taf, fejn, allura, il-konkluzjoni kienet tkun differenti.’

*F’dan il-każ l-Onorabbli Qorti tal-Appell f’ambitu ta’ ‘claim’ tal-istess ‘policy-holder’ għal risarciment ta’ danni sofferti minnha (konsegwenza tal-mewt ta’ binha fl-incident partikolari li kien passiġġier fil-vettura in kwistjoni) u għalhekk f’ambitu ta’ pretensjoni ‘ex contractu’ u mhux ta’ ‘culpa aquiliana’, l-Onorabbli Qorti tal-Appell xorta waħda daħlet f’analizi tal-provi dwar dak li l-‘policy holder’ setgħet ippermettiet jew le sabiex tagħmel eżami dwar jekk il-‘policy holder’ innifisha kisritx xi kundizzjoni tal-polza hi stess.*

*Illi applikati l-prinċipji enunċjati fid-deċiżjoni tal-Onorabbli Qorti tal-Appell suesposta għall-każ odjern, ir-rikorrenti ‘policy-holder’ intavolat il-‘claim’ tagħha ‘ex contractu’ ai termini tal-poliza tal-assigurazzjoni li se jjaħ lilha sabiex tithallas tad-danni sofferti fil-vettura proprjetà tagħha konsegwenza tal-incident li kellha bintha. Is-socjetà appellata ssostni (kif fuq kollox tatha raġun l-arbitru fid-deċiżjoni appellata) li la darba din hija ‘claim’ ex-contractu’ allura m’għandux isir l-analizi tal-provi dwar jekk il-‘policy-holder’ innifisha kisritx xi kundizzjoni tal-‘policy’ iżda huwa biżżejjed li jiġi pruvat li x-xufier kienet taħt l-influwenza tal-alkoħol.*

*Illi b’applikazzjoni tal-prinċipji suesposti fid-deċiżjoni tal-Onorabbli Qorti tal-Appell preseduta minn tlett Imħallfin, din il-Qorti ma taqbilx mat-tezi tas-socjetà appellata. Jirrizulta, skont l-insenjament tal-Onorabbli Qorti tal-Appell, li anki f’każ ta’ ‘claim’*

*‘ex contractu’ għandha ssir evalwazzjoni dwar jekk il-‘policy-holder’ innifsu kisirx il-kundizzjonijiet tal-polza anki għaliex kien hu/hi li ntrabat mas-soċjetà intimata fit-termini tal-‘policy’ in kwistjoni u ħadd aktar.*

*Illi fil-każ odjern jirriżulta mill-provi li x-xufiera bint ir-rikorrenti Maria Spiteri kienet indikata bħala ‘authorised driver’ skont l-istess policy u għalhekk kellha kull jedd li ssuq tali vettura. Skont l-istess rikorrenti jirriżulta li kien normali ħafna li Maria Spiteri tuża din il-vettura kemm biex tmur għax-xogħol kif ukoll biex toħroġ fil-ħin ta’ divertiment tagħha u dan kienet ilha tagħmlu mingħajr ebda problemi. Jirriżulta għalhekk li l-okkażjoni fejn seħħ l-incident in kwistjoni kienet okkażjoni oħra **minn ħafna** fejn Maria Spiteri, kif kien normali, użat il-vettura sabiex toħroġ ovvjament bil-konozzenza ta’ ommha il-‘policy holder’. Dan iżda ma jfissirx li r-rikorrenti appellanti ‘policy holder’ għandha allura tiġi meqjusa li awtomatikament kienet taf jew ippermettiet li Maria Spiteri ssuq il-vettura taht l-influwenza tal-alkoħol. Anzi pjuttost jista’ jiġi dedott bil-kontra u ċioe’ dak li xehdet hi stess mal-arbitru li sa fejn taf hi bintha ‘issuq tajjeb’. Aktar u aktar ma jistax jiġi meqjus li l-‘policy holder’ setgħet tassumi b’xi mod li bintha kienet ser issuq taht l-influwenza tal-alkoħol meta din xehdet li saħansitra bintha ċemplitilha sabiex tavzaha li kienet ser iddum biex tidhol b’dan li wieħed jifhem li l-bint kienet taf x’inhi tagħmel anzi kienet tant responsabbli li ċemplet lil ommha. Mill-atti proċesswali din il-Qorti **ma sabet l-ebda prova li tista’ b’xi mod twassalha għall-konvinċiment tagħha sal-grad tal-probabbli skont il-liġi** li l-omm u ċioe’ l-‘policy holder’ kienet taf li bintha ser issuq il-vettura taht l-influwenza tal-‘alkoħol’ aktar u aktar li hija ppermettiet li bintha tagħmel dan. Għalhekk fl-atti ma tressqitx prova li r-rikorrenti ma ħaditx ħsieb jew naqset milli tara li l-kundizzjonijiet tal-polza jkunu rispettati.*

*Illi in vista ta’ dak kollu suespost din il-Qorti tqis li l-ewwel aggravju tal-appellanti huwa ġustifikat fis-sens li huwa minnu li l-arbitru għamlet apprezzament żbaljat tal-liġi meta ma daħlitx fl-evalwazzjoni tal-fatti għal dak li setgħet ippermettiet o meno r-rikorrenti ‘policy holder’ fil-każ odjern sabiex tara tirriżultax jew le ksur tal-polza. Stante li jirriżulta li r-rikorrenti ‘policy holder’ ma kellha l-ebda responsabbiltà fis-sewqan ta’ bintha allegatament taht l-influwenza tax-xorb, ir-relazzjoni ‘ex contractu’ bejn il-‘policy holder’ u s-soċjetà intimata tobbliga lill-istess soċjetà intimata li tagħmel tajjeb għad-danni sofferti mir-rikorrenti fil-vettura tagħha koperta bil-polza in kwistjoni. F’dan il-każ l-esklużjoni fil-polza li tagħmel referenza għaliha s-soċjetà intimata ma tapplikax.”*

### **It-talba għar-ritrattazzjoni**

5. Peress li s-soċjetà konvenuta ħasset ruħha aggravata b'din is-sentenza minħabba dak li tgħid li huwa applikazzjoni ħażina tal-liġi rizzultanti fi preġudizzju kontra tagħha, fir-rikors tagħha fuq imsemmi hija qiegħda titlob dan li ġej minn din il-Qorti:

*“...sabiex prevja kwalsiasi dikjarazzjoni, provvediment u ordni opportuna, jogħgħobha:*

- i. Thassar u tirrevoka s-sentenza mogħtija mill-Qorti tal-Appell (Sede Inferjuri) fit-23 ta' Jannar 2020 fl-ismijiet Grace Spiteri vs GasanMamo Insurance Limited (Appell Numru 74/2018) u dan tenur tal-Artikolu 811 (3) tal-Kap. 12 tal-Liġijiet ta' Malta;*
- ii. Tordna r-ritrattazzjoni tal-kawża fl-ismijiet Grace Spiteri vs GasanMamo Insurance Limited (Appell Numru 74/2018) sabiex dina tiġi mismugħha, trattata u deċiża skont il-Liġi*

*Bl-ispejjeż u bl-ingunzjoni ta' Grace Spiteri għas-subizzjoni.”*

### **Ir-Risposta**

6. Ir-ritrattata wiegħbet billi s-sottomettiet li s-sentenza li tagħha qiegħda tintalab ir-ritrattazzjoni hija waħda ġusta u ma hemmx raġuni għaliex għandha tiġi mibdula kif mitlub.

### **Konsiderazzjonijiet ta' din il-Qorti**

7. Wara li s-soċjetà ritrattandi spjegat liema kienu l-fatti li taw lok għall-preżentata tar-rikors tagħha, irrilevat li fis-sentenza tagħha l-Qorti tal-Appell

(Inferjuri) tat-23 ta' Jannar, 2020 straħet għalkollox fuq is-sentenza deċiża fit-25 ta' Ottubru, 2013, mill-Qorti tal-Appell (Sede Superjuri) fl-ismijiet **Fogg Insurance Agencies Limited noe vs. Dr Mark Busuttil et noe**.<sup>1</sup> Izda tgħid li l-mertu tal-proċeduri odjerni kien għalkollox differenti, għaliex hija proprju l-assikurata hawnhekk li kienet qiegħda tfittex il-ħlas ta' danni sofferti minnha stess. B'hekk ma kinux applikabbli id-disposti tal-Kap. 104 tal-Liġijiet ta' Malta. Meta l-Qorti tal-Appell (Inferjuri) ittrattat il-każ odjern billi xebħet is-sitwazzjoni legali tiegħu għal dak riżultanti fil-każ fuq imsemmi, dan wassal sabiex dik il-Qorti applikat liġi żbaljata għall-każ odjern u għalhekk kien hemm lok ta' rtiratazzjoni *ai termini* tal-paragrafu (3) tal-artikolu 811 tal-Kap. 12 tal-Liġijiet ta' Malta. Is-soċjetà rittrattandi ssostni li l-liġi li kellha tiġi applikata fil-każ odjern kienet il-polza ta' assikurazzjoni ossia l-kuntatt vigenti bejn il-partijiet. Hawnhekk hija tagħmel riferiment għall-artikolu 992 tal-Kap. 16 tal-Liġijiet ta' Malta u anki għall-ġurisprudenza tal-qrati tagħna. Tkompli tispjega li filwaqt li fis-sentenza fl-ismijiet fuq ċitati l-Qorti ikkristalizzat il-prinċipju legali li jirriżulta mill-Kap. 104, illi l-polza ta' assikurazzjoni hija kuntratt bejn tnejn minn nies a beneficiċċju ta' terz, anki fejn iseħħ ksur tat-termini tal-polza da parti tal-assikurat/a, fil-każ odjern ma kien hemm l-ebda terz involut izda kien hemm sitwazzjoni fejn id-danni kienu ġew sofferti minn waħda miż-żewġ partijiet tal-kuntratt/polza. Għalhekk skont l-artikolu 992 tal-Kap. 16 il-Qorti tal-Appell (Inferjuri) kienet marbuta li tapplika t-termini ta' dak il-kuntratt peress li dan kellu s-saħħa ta' liġi bejn il-partijiet. Is-soċjetà rittrattandi tinsisti li s-sentenza fl-ismijiet fuq ċitati kellha tinftiehem fid-dawl ta' dak li ntqal ukoll

---

<sup>1</sup> App. Sup. 15/2005.



fis-sentenza fl-ismijiet **Josephine Gabriel et vs. Jean Pierre Farrugia**<sup>2</sup> fejn il-Qorti sabet lis-sewwieq tal-vettura, jġigfieri l-konvenut Jean Pierre Farrugia, responsabbli għall-incident u għalhekk għaddiet sabiex illikwidat id-danni favur l-atturi *qua* eredi ta' Joseph Gabriel li kien il-passiġġier fil-vettura fejn waħda mill-eredi Josephine Gabriel kienet proprju sid ta' tali vettura. Sussegwentement is-soċjetà assikuratriċi Fogg Insurance Agencies Limited intavolat il-proċeduri fl-ismijiet **Fogg Insurance Agencies Limited noe vs. Dr Mark Busuttil et noe**<sup>3</sup> fejn fis-sentenza tagħha l-Qorti tal-Appell (Superjuri) ċaħdet it-talbiet tagħha, filwaqt li għamlet distinzjoni bejn ir-rwol ta' Josephine Gabriel *qua* assikurata u r-rwol tagħha *qua* eredi ta' Joseph Gabriel kif kien proprju l-każ. B'hekk il-Qorti tal-Appell (Inferjuri) kienet għalkollox skorretta meta osservat li l-Qorti tal-Appell (Superjuri) fis-sentenza fuq ċitata f'ambitu ta' pretensjoni *ex contractu* u mhux ta' *culpa aquiliana*, xorta waħda daħlet fl-analiżi tal-provi sabiex tikkonstata jekk dik il-*policy holder* kinitx kisret xi kondizzjoni tal-polza. Izda kuntrarjament għal dak li għamlet il-Qorti tal-Appell (Inferjuri), il-prinċipji enunċjati f'dik is-sentenza ma jistgħux jiġu applikati għall-każ odjern peress li dik hija sentenza msejsa fuq *culpa aquiliana*. B'hekk il-Qorti tal-Appell (Inferjuri) kienet applikat il-liġi żbaljata għall-każ odjern, li kien wieħed imsejjes fuq azzjoni *ex contractu* fejn l-assikurata qieghda titlob l-eżekuzzjoni favur tagħha tal-obbligi kuntrattwali naxxenti mill-polza. Għalhekk il-Qorti tal-Appell (Inferjuri) hawnhekk kellha tapplika is-subinċiż (iv) tal-para. 2(b) tal-*General Exclusions* tal-Polza ta' Assikurazzjoni. Is-soċjetà rittrattandi tissottometti li din l-esklużjoni kienet waħda kategorika u tapplika irrispettivament jekk l-assikurat ikunx ippermetta

---

<sup>2</sup> P.A., 1083/2002/JA, 26.10.09.

<sup>3</sup> *Supra*.

*o meno* lis-sewwieq isuaq taħt l-infuwenza tal-alkoħol. B'hekk issostni li l-punt jekk l-assikurat kienx jaf jew le dwar dan, kien għalkollox irrilevanti.

8. Ir-ritrattata tibda billi tispjega l-prinċipji legali li jirregolaw l-istitut tar-ritrattazzjoni. Tgħid li l-qrati tagħna diversi drabi kellhom l-opportunità li jindirizzaw ir-rekwiżiti sabiex tirnexxi l-azzjoni kif proposta. Wieħed minn dawn ir-rekwiżiti essenzjali huwa li applikazzjoni ta' liġi ma tistax tintfiehem bħala interpretazzjoni ta' liġi li tkun diġà diskussa bejn il-partijiet f'sadju aktar bikri. Ir-ritrattata tgħid li dak li kienet qiegħda tittenta s-soċjetà ritrattandi fil-każ odjern ma kien xejn għajr appell ieħor billi għegbed l-interpretazzjoni ta' dik li hija applikazzjoni żbaljata ta' liġi. Dak li s-soċjetà ritrattandi fil-fatt qiegħda tgħid huwa li hija ma kinitx taqbel mal-interpretazzjoni tal-polza u tal-liġi. Quddiem il-Qorti tal-Appell (Inferjuri) is-soċjetà ritrattandi argumentat li hekk kif jiġi muri li s-sewwieq kien taħt l-effett tal-alkoħol, is-soċjetà assikuratriċi tiġi eskluża mill-ħlas ta' *claim* magħmula mill-assikuratur/a. Ir-ritrattata min-naħa l-oħra kkontendiet li sabiex tapplika l-esklużjoni, l-assikurata kellha tkun taf u tat il-kunsens sabiex il-vettura tinstaq minn terzi taħt l-effett ta' sokor. Tgħid ir-ritrattata li s-soċjetà ritrattandi sostniet ukoll li ċ-ċirkostanzi li taw lok għas-sentenza fl-ismijiet **Fogg Insurance Agencies Limited noe vs. Dr Mark Busuttil et noe** li kienet ġiet ċitata mir-ritrattata stess, kienu għalkollox differenti minn dawk riżultanti fil-każ odjern. Fil-fatt dan kien l-argument kollu quddiem il-Qorti tal-Appell (Inferjuri) u skont dak li qiegħda ssostni r-ritrattata, is-soċjetà ritrattandi qiegħda tittenta terġa' tqajjem l-istess argument permezz tal-proċeduri ta' ritrattazzjoni. Għalkemm ir-ritrattata hija tal-fehma li m'għandhiex tidħol fil-

mertu minħabba dawn ir-raġunijiet, għall-fini ta' kompletezza tar-risposta tagħha tissottometti li l-argument tas-soċjetà ritrattandi jfalli stante dak li gie stabbilit fis-sentenza ċċitata minnha.

9. Qabel tikkunsidra s-sottomissjonijiet li pprezentat is-soċjetà ritrattandi in sostenn tat-talba tagħha sabiex jinstema' mill-ġdid l-appell deċiż mill-Qorti tal-Appell (Inferjuri) fit-23 ta' Jannar, 2020, fl-ismijiet fuq premissi, ikun għaqli li din il-Qorti tafferma l-prinċipji li jirregolaw l-istitut ta' ritrattazzjoni. Għandu jingħad mill-ewwel li r-rimedju ta' ritrattazzjoni huwa wieħed eċċezzjonali peress li jikkostitwixxi deroga mir-regola ġenerali *res judicata pro veritate habetur*. Għalhekk il-Qrati tagħna dejjem tennew li dan ir-rimedju daqstant straordinarju huwa possibbli biss f'dawk il-każijiet li huma kontemplati fil-liġi, li f'kull każ għandha tiġi interpretata b'mod restrittiv. Hekk issenjalat il-Qorti tal-Appell (Superjuri) fis-sentenza tagħha fl-ismijiet **Edrichton Holidays Limited vs. Emanuel Vella et**<sup>4</sup>, fejn għaddiet ukoll sabiex iċċitat minn sentenzi oħra tagħha fejn ukoll ġew enunċjati l-prinċipji sew stabbiliti li jirregolaw dan l-istitut:

*“Fis-sentenza mogħtija fis-26 ta' April, 1993, mill-Qorti tal-Appell, fil-kawża “Karmenu Mifsud Bonnici noe et vs John Scicluna noe et” ġie osservat li “L-istitut ta' ritrattazzjoni huwa wieħed speċjalissimu li jippermetti li kawża tiġi eżaminata għat-tielet darba. L-organizzazzjoni tal-ordni ġudizzjarju fl-istruttura tagħha hija ta' żewġ gradi – prim'istanza u appell – mentri r-ritrattazzjoni tintroduċi t-tielet grad bħala miżura eċċezzjonalissima intiża prinċipalment biex tiġi evitata inġustizzja ċara u pależi, minħabba fatturi li jkunew jew sfuġġew l-eżami tal-ewwel istanza jew taż-żewġ istanzi jew li jkunew issopravvenew, basta li f'ebda każ dawn il-fatturi ma jkunux dovuti għan-negliġenza proċedurali ta' min jitlob ir-ritrattazzjoni”*

---

<sup>4</sup> App. Ċiv., 1201/98, deċiż 07.07.06.

*Fis-sentenza mogħtija mill-Qorti tal-Appell fis-7 ta' Marzu, 1992 fil-kawża "Mark Causon vs Carmel Portelli noe et" ġie osservat li "il-ġurisprudenza tagħna kostantement irriteriet li r-rimedju tar-ritrattazzjoni huwa wieħed straordinarju, in kwantu jikkostitwixxi deroga għall-prinċipju fundamentali li l-ġudikat jikkostitwixxi liġi bejn il-kontendenti, u dan indipendentement mill-fatt jekk dak il-ġudikat jirrispekkjax kompletament il-verità jew il-ġustizzja. Il-ġuristi Rumani kienu jesprimu dan il-kunċett bil-massima "res judicata pro veritate habetur" ... Minn dak li ntqal isegwi li r-regoli li jgġvernaw ir-rimedju tar-ritrattazzjoni huma ta' interpretazzjoni strettissima (Koll. Vol. XXVII – I – 818). Diversament, taħt il-pretest ta' ritrattazzjoni, il-litigant sokkombenti jkun jista' jerġa' jiftaħ il-kawża, u hekk, indirettament joħloq għalih tribunal tat-tielet istanza, ħaġa li mhux permessa mill-liġi". (Koll Vol. XLIII – I – 227 u sentenza App. Dr. Gauci Borda vs Azzopardi 2/12/05)*

10. Is-soċjetà ritrattandi tikkontendi li fil-każ odjern hemm lok ta' ritrattazzjoni *ai termini* tal-paragrafu (e) tal-artikolu 811 tal-Kap. 12, li jipprovdi għal dawk iċ-ċirkostanzi:

*"(e) jekk is-sentenza tkun applikat il-liġi ħażin;*

*għall-finijiet ta' dan il-paragrafu, jitqies li kien hemm applikazzjoni ħażina tal-liġi, fil-każ biss li d-deċiżjoni, meta l-fatt kien tassew kif stabbilit fis-sentenza attakkata, ma tkunx skont il-liġi, basta li l-kwistjoni ma tkunx dwar interpretazzjoni ta' liġi, li fuqha l-qorti tkun espressament tat deċiżjoni".*

11. Fis-sentenza tal-Qorti tal-Appell (Superjuri) fuq ċitata, dik il-Qorti kompliet tosserva kif ġej:

*"Fis-sentenza tal-Qorti tal-Appell tat 3 ta' Ġunju, 1994 fil-kawża fl-ismijiet Reginald Micallef et noe. vs. Godwin Abela et noe. għar-rigward tal-artikolu 811(e) tal-Kap. 12 jingħad -*

*"... biex jiġi deċiż jekk kienx hemm applikazzjoni ħażina tal-liġi, il-fatti tal-kawża ma jistgħux jiġu eżaminati mill-gdid. Lanqas jistgħu jiġu vvalutati jew interpretati b'mod ieħor, għajr kif ġew ivvalutati u interpretati fis-sentenza attakkata. Ikun hemm lok għar-ritrattazzjoni fuq dan il-motiv jekk, fuq dawk il-fatti kif jirrizultaw ippruvati,*

ikun jidher li l-Qorti applikat dispożizzjoni tal-liġi flok dispożizzjoni oħra li kellha proprjament tiġi applikata. Jekk jirriżulta li s-sentenza impunjata tkun applikat il-liġi korretta għall-fatti tal-każ, xorta waħda ma hemmx lok għal ritrattazzjoni fuq il-motiv tas-subinċiż (e) nonostante li l-interpretazzjoni mogħtija mill-Qorti lil dik il-liġi tkun skorretta. Biex ikun hemm lok għal ritrattazzjoni fuq dan il-motiv, irid jintwera li l-Qorti, fis-sentenza impunjata, applikat il-liġi l-ħażina għall-każ, u mhux li applikat il-liġi t-tajba b'mod ħażin". (Ara AIC Joseph Barbara vs Direttur tax-Xogħlijiet Pubbliċi App 17/2/2003; Appell 5 ta' Ottubru 2001 fl-ismijiet Guido J. Vella A&CE v. Dottor Emanuel Cefai LL.D. App. 27/3/2003; Commonwealth Educational Society Limited v. Adriana Camilleri App. 2/6/2003; u Charles Michael Gauci v. Alfred Vella pro et noe et App. 10/10/2003)."

12. Fil-każ odjern din il-Qorti tikkondividi l-ħsieb tar-ritrattata. Tikkunsidra li fejn skont is-soċjetà ritrattandi l-Qorti tal-Appell (Inferjuri) għamlet applikazzjoni ħażina tal-liġi billi naqset milli tagħti effett ta' dak li kien ġie miftiehem bejn il-partijiet permezz tal-polza tal-assikurazzjoni, u dan skont il-prinċipju ta' *pacta sunt servanda* u *ai termini* tal-artikolu 992 tal-Kap. 16, mhu xejn għajr interpretazzjoni u applikazzjoni ta' klawnsola speċifika fil-parametri ta' dik il-polza, anki permezz tal-applikazzjoni tal-prinċipji enunċjati mill-Qorti tal-Appell (Superjuri) fis-sentenza fuq ċitata. Dan joħroġ ċar mis-silta li ssegwi meħuda mis-sentenza:

*"...Jirriżulta, skont l-insenjament tal-Onorabli Qorti tal-Appell, li anki f'każ ta' 'claim' 'ex contractu' għandha ssir evalwazzjoni dwar jekk il-'policy-holder' innifsu kisirx il-kundizzjonijiet tal-polza anki għaliex kien hu/hi li ntrabat mas-soċjetà intimata fit-termini tal-'policy' in kwistjoni u ħadd aktar".*

Minn hemm il-Qorti tal-Appell (Inferjuri) tgħaddi sabiex tagħmel evalwazzjoni tal-fatti riżultanti fil-każ odjern, filwaqt li tagħlaq il-konsiderazzjonijiet tagħha kif ġej:

*“Illi in vista ta’ dak kollu suespost din il-Qorti tqis li l-ewwel aggravju tal-appellanti huwa ġustifikat fis-sens li huwa minnu li l-arbitru għamlet apprezzament żbaljat tal-liġi meta ma daħlitx fl-evalwazzjoni tal-fatti għal dak li setgħet ippermettiet o meno r-rikorrenti ‘policy holder’ fil-każ odjern sabiex tara tirriżultax jew le ksur tal-polza. Stante li jirriżulta li r-rikorrenti ‘policy holder’ kellha l-ebda responsabbiltà fis-sewqan ta’ bintha allegatament taħt l-influwenza tax-xorb, ir-relazzjoni ‘ex contractu’ bejn il-‘policy holder’ u s-socjetà intimata tobbliga lill-istess socjetà intimata li tagħmel tajjeb għad-danni sofferti mir-rikorrenti fil-vettura tagħha koperta bil-polza in kwistjoni. F’dan il-każ l-eskluzjoni fil-polza li tagħmel referenza għaliha s-socjetà intimata ma tapplikax”*

13. Minn din is-silta joħroġ ċar saħansitra minn dak li tgħid il-Qorti li l-Arbitru kienet għamlet apprezzament u mhux applikazzjoni ħażina tal-liġi, u għalhekk huwa ċar li l-kwistjoni mhix daqstant applikazzjoni żbaljata tal-liġi.

B’hekk din il-Qorti ma tistax tilqa’ t-talba tas-socjetà ritrattandi.

## **Decide**

**Għar-raġunijiet premissi l-Qorti tiddeciedi dwar ir-rikors tas-socjetà ritrattandi billi tiċħdu, bl-ispejjeż kollha a karigu tagħha.**

Moqrija.

**Onor. Dr Lawrence Mintoff LL.D.  
Imħallef**

**Rosemarie Calleja  
Deputat Registratur**